

పురుగు

మనదేశమంటే నాకెంతో ఇష్టం. మన సంప్రదాయాలంటే ఇంకా ఇష్టం. కానీ మన సంప్రదా యాలు కొన్ని నాకు దురదృష్టకరంగా పరిణమించాయి. కారణమేమీ లేదు.

నేను ఆడదాన్ని.... అంతే!

వాన వస్తే చేతులు జాపుకుని చినుకుల్లో తడవడం నాకెంతో ఇష్టం. బాగా చిన్నప్పుడలా చేసేదాన్ని. అమ్మ కంగారుపడేది - జలుబు చేస్తుందని! కానీ నేను మొండిదాన్ని! అమ్మకు తెలియకుండా చాలా సార్లు తడిశాను. తడిశాక అమ్మ దెబ్బలాడేది.

‘నాకు జబ్బు చేయలేదుగా’--అనేదాన్ని.

అమ్మకేమనాలో తెలిసేది కాదు.

అలా నాకు పన్నెండేళ్ళు వచ్చేవరకూ సాగింది. తర్వాత నుంచి అమ్మ “ఆడపిల్లవు కదుటే-- ఒద్దిక నేర్చుకోవాలి” అనేది.

అది నాకు నచ్చేది కాదు. కానీ అమ్మకిప్పుడింట్లో అందరి వత్తాసూ ఉంది.

అమ్మకేమి సమాధానం చెప్పాలో నాకు తెలియడంలేదు.

నాకు పదహారేళ్ళు వచ్చేసరికి అమ్మ చెప్పక్కర్లేకుండానే నేనాడపిల్లనని ఇతరుల చూపులు నాకు తెలియబరిచేవి.

వాన చినుకుల స్పర్శ శరీరానికి గిలిగింతలు పెట్టడం వరకూ బాగానే వుంది. ఆ శరీరాన్ని చూసే ఇతరుల చూపులు నన్ను వాడిగా గుచ్చుతున్నాయి.

ఆడపిల్లనైన కారణంగా వానలో తడిసే అదృష్టానికి దూరమయ్యాను. అంతేకాదు.....

ఎండల్లో చెమటలు, వేడి గాలి మనిషి ప్రాణం తీస్తూంటే చారల డ్రాయరు తప్ప

ఇంకేమీ లేకుండా అన్నయ్య, మోకాళ్ళదాకా మడిచి కట్టిన లుంగీ పంచెలో నాన్నగారు ఇంట్లో హాయిగా తిరిగేవారు. ఏడు గజాల చీర, ఎనభై సెంటీమీటర్ల రవికతో అమ్మ, కాలేజీకి వెళ్ళడానికెన్ని దుస్తులు ధరించాలో అన్నీ ధరించి నేనూ ఇంట్లో తిరగాల్సి వచ్చేది. అప్పుడు నాకు మగాళ్ళను చూస్తే ఉక్రోశం పుట్టుకొచ్చేది. చిన్న చిన్న డ్రాయర్లతో ఇళ్ళలో తిరిగే రెండు మూడేళ్ళ వయసుగల పిల్లలను చూస్తుంటే పెద్దదానైందుకయ్యానా అని బాధ కలిగేది.

“ఎండ వేడి భరించక తప్పదు. వానకు దూరం కాక తప్పదు” అన్న శిలాశాసనాలాడదానికి మన సంప్రదాయమే ఇచ్చింది. అందుకని నేను సంప్రదాయం గురించి అలాంటప్పుడు బాధపడేదాన్ని.

అలాగని నేను విప్లవవాదిని కాను.

నా తండ్రి మంచి మొగుణ్ణి తెచ్చి చేస్తే కట్న మెక్కణ్ణుంచి తెస్తారా అని ఆలోచించకుండా భావి జీవితం గురించి కలలు కన్నాను. పురుషుడి ఆధిపత్యం గురించి బాధ పడకుండా అవసరం లేకున్నా నా పేరు చివర శ్రీవారి పేరు తగిలించుకుని అదే ఒక పి.హెచ్.డి. డిగ్రీ అన్నట్లు గర్వపడ్డాను. కన్నవారిని మించి శ్రీవారికే అంకితమైపోయాను.

శ్రీవారికీ నేనంటే గౌరముండేది. గౌరవాన్ని మించిన ప్రేమాభిమానాలుండేవి.

“నీలో మంచి ఆలోచనాశక్తి వుంది. లోతుగా ఆలోచిస్తే స్త్రీ జాతికే మణిపూసవౌతావు. నీవేమైనా సాధించదల్చుకుంటే నా చేయూత నిస్తాను” అన్నారాయన.

“నేనేమి సాధించాలి?” అన్నాను.

“మన సంప్రదాయం మార్చడం”.

నిజానికి మన సంప్రదాయంలో స్త్రీకి ఉన్న ఇబ్బందుల కంటే--రక్షణే ఎక్కువ. కొందరు స్త్రీలు కష్టాలు పడుతూండవచ్చు. నా దాకా వస్తే తప్ప ఆ కష్టాలెలాంటివో తెలియదు. నాకు జీవితం సుఖంగానే వుంది.

సమ్మర్లో నా ఇబ్బంది తీరేవిధంగా యూనీ కూల్ ఫ్యాన్ కొన్నారు శ్రీవారు. నా వాన సరదా ఇంట్లోని షవరు తీరుస్తోంది.

వానలో అయితే నాకూ, వాన చినుకులకూ మధ్య దుస్తులడ్డముంటాయి. షవరు క్రింద అయితే ఆ అడ్డు కూడా లేదు.

షవర్ బాతంటే నాకెంతో ఇష్టం.

ఇప్పుడు నాకు ఆడపుట్టుకంటే చిరాకు లేదు.

నాకు సంబంధించినంతవరకూ ఆడపుట్టుక వల్ల వుండే సమస్యలు తీరిపోయాయి.

“నీ తెలివిని స్వార్థం మింగేస్తోంది” అని శ్రీవారు బాధపడేవారు.

ఆయనది సున్నిత మనస్తత్వం.

ఎంత సున్నితమంటే కుడుతున్న దోమను కూడా చంపలేరు. ఏ జీవిని చంపాలన్నా ఆ జీవి పడే మరణవేదన ఆయన ఊహలోకి వస్తుంది.

ఇంట్లో దోమల్ని, బొద్దింకల్ని నిర్దాక్షిణ్యంగా చంపగలిగేది నేనే!

అఖిరికి ఏ తేలో, జెబ్రో వచ్చినా దాన్ని నేనే చంపాలి. శ్రీవారిని 'పిరికి' అని వేళాకోళం చేసినా ఆయన చలించరు.

చిన్న చిన్న పురుగులనైతే ఆయన నన్ను కూడా చంపనిచ్చేవారు కారు.

బయట పారేస్తున్నానని అబద్ధం చెప్పి టాయ్ లెట్లోకి విసిరేసి గొలుసు లాగేదాన్ని. ఇదీ నా మనస్తత్వం!

కానీ ఈ రోజు నాకేమైందో తెలియదు.

పచ్చగా బంగారంలా మెరిసిపోతున్న నా వళ్ళు నాకే ముద్దొస్తోంది. నా వంటిమీద ముత్యాల్లా జల జలా జారిపోతున్న షవరు నీళ్ళు నన్నేదో లోకాలకు తీసుకునిపోతున్నాయి. నా చేతిలోని జాస్మిన్ సబ్బు పరిమళం నన్ను సృహ వుండీ లేనట్లు చేసింది.

ఆ సమయంలో...

నా కంటికి నల్లగా కనిపించిందొక చిన్న పురుగు.

ఆ పురుగు నాకు తెలుసు.

దాని పేరు నాకు తెలియదు.

అరంగుళం పొడవున నల్లగా వుంటుందది. వీపు గట్టిగా రాయిలా వుంటుంది. అత్యవసర పరిస్థితుల్లో ఓ రెండు మూడంగుళాల ఎత్తుకి ఎగర గలదది.

చాలాసార్లు నే నలాంటి పురుగుల్ని, టాయి లెట్లో పడేసి గొలుసు లాగేశాను.

అదే పురుగు!

షవరు నీరు నా వంటి మీంచి జారి నేల మీద పాకుతూ డ్రెయినేజీలోకి పోతోంది.

ఆ ప్రయత్నంలో తనూ కొట్టుకుపోకుండా శత విధాల ప్రయత్నిస్తోందా పురుగు.

పురుగు చాలా వరకు నీటిలో మునిగిపోయింది. అందువల్ల అది ఎగరలేకపోతోంది.

ప్రవాహంలో మంచి వేగముంది. అందువల్ల అది తట్టుకోలేకపోతోంది.

చటుక్కున షవరు ఆపాను నేను.

ప్రవాహం వేగం తగ్గింది.

పురుగు నీటికి ఎదురీదగల్గుతోంది.

నేను చుట్టూ చూశాను.

కొత్తగా విప్పిన సబ్బు కాగితం ఓ మూలగా పడి వుంది.

అది తీసి పురుగు ముందు పెట్టాను.

పురుగు నెమ్మదిగా ఆ కాగితం మీదకు ఎక్కింది.

నేనా కాగితాన్ని గదిలో ఓ మూలగా వుంచాను.

ఆ తర్వాత స్నానం కొనసాగించాను.

స్నానం చేస్తున్నంతసేపూ నా దృష్టి ఆ పురుగు మీదనే వుంది.

అదిప్పుడు సురక్షిత స్థానంలో వుంది. అయినా షవరులోంచి నా ఒంటి మీద పడ్డ నీరు దాని మీదకు చిందకుండా జాగ్రత్తపడుతూ స్నానం చేశాను.

ఆ పురుగు పట్ల నేను తీసుకుంటున్న శ్రద్ధ నాకే ఆశ్చర్యం కలిగించింది.

స్నానమై బయటకు వచ్చేక శ్రీవారితో జరిగింది చెప్పి “ఆరైల్ల సావాసంలో వారు వీరపుతారంటారు. నా విషయంలో అదే జరిగినట్లుంది” అన్నాను.

శ్రీవారు నవ్వి, “అదేం కాదులే గానీ--నువ్వు మీ అమ్మగారికి ఉత్తరం రాసేవా?” అనడిగారు.

“ఇంకా రాయలేదు” అని ఉలిక్కిపడ్డాను.

ధవళేశ్వరం అమ్మ పుట్టిల్లు.

ఏదో పనిమీద అక్కడకు వెళ్ళిందమ్మ:

ఉన్నట్లుండి ఊళ్ళోకి వరద ముంచుకొచ్చింది.

అమ్మ, తాతగారు, అమ్మమ్మ, ఇద్దరు మామయ్యలు.

ఎక్కడికి వెడుతున్నారో తెలియని స్థితిలో కట్టుబట్టలతో ఆ ఊరి నుంచి పారిపోయారు.

అదృష్టవశాత్తూ వారికో చోటు దొరికింది.

హఠాత్తుగా నీరు చుట్టుముట్టడం వల్ల వాళ్ళలో ఏ ఒక్కరూ ప్రాణాలతో మిగలవలసింది కాదు.

వారిలో ఒక్క మామయ్యకు మాత్రం ఈత వచ్చు. మిగతా ఎవ్వరికీ రాదు.

ఆ ఒక్క మామయ్య వాళ్ళను రక్షించలేడు.

ఏ మహానుభావుడో పూనుకొని వారిని నీటి బారి నుంచి రక్షించాడు. ముందు వారిని జనార్దన స్వామి కొండ మెట్లెక్కించాడు.

అమ్మ షాక్ తింది.

ఆ కొండమీద తానొక రోజుంది. అదొక భయంకరానుభవం.

చుట్టూ నదీ జలాలు. ఓ కొండమీద వందలాది జనం.

అక్కడి నుంచి సురక్షిత ప్రాంతం చేరుకునే వరకూ అమ్మకు మతి మతిలోలేదు.

తను క్షేమంగా ఉన్నట్లు నాకుత్తరం రాసింది. కానీ వరదల కారణంగా రోడ్లు అవీ బాగోలేవనీ, నన్ను రావద్దనీ రాసింది.

అమ్మ ఉత్తరం నాపై గొప్ప ప్రభావం చూపింది.

జవాబేం రాయాలో నాకు తెలియడంలేదు.

కానీ, ఈ రోజు బాత్రూంలో పురుగును షవరు నీటి నుంచి రక్షించాను.

వరదల్లో అమ్మ అవస్థ నా మనసు మీద చూపిన ప్రభావమే--బాత్రూంలో నా

ప్రవర్తనకు కారణం!

శ్రీవారు సున్నిత మనస్కులు. అసలు విషయం సూటిగా చెప్పి నన్ను బాధపెట్టడం ఇష్టంలేక పరోక్షంగా అమ్మ ఉత్తరం గురించడిగారాయన.

“నీలో మంచి ఆలోచనా శక్తి వుంది. లోతుగా ఆలోచిస్తే స్త్రీ జాతికే మణిపూసవౌతావు. నీవేమైనా సాధించదల్చుకుంటే నా చేయూత నిస్తానని” చెప్పి -“నీ తెలివిని స్వార్థం మింగేస్తోంది” అన్నారు శ్రీవారు.

వరదలో చిక్కుకున్న అమ్మ--నిత్యం చూసే పురుగుపై నాలో కరుణను కలిగించింది.

అమ్మ వరదల్లో చిక్కుకున్నదని తెలిసే వరకు నేను వరదల గురించిన వార్త పట్టించుకోలేదు. వరద బాధితుల హృదయ విదారక గాథలు నన్ను కదిలించలేదు.

నాన్నగారున్న ప్రాంతంలో వరదలు లేవని నాకు తెలుసు. అమ్మ ఆ సమయంలో ధవళేశ్వరం లో వుంటుందని నేనూహించలేదు.

సాటి మానవులు, నా తెలుగువారు--వరదల్లో నిరాశ్రయులై అలమటిస్తున్నారని వార్తల్లో చదివి చలించని నేను, అదే వరదల్లో అమ్మ చిక్కుకుని బయటపడిందని తెలియగానే ఒక మామూలు పురుగును కూడా నీటి బారి నుండి రక్షించాను.

‘లోతుగా ఆలోచించగల నీ తెలివిని స్వార్థం మింగేస్తోంది’ అన్న శ్రీవారి మాటలు నా చెవుల్లో గింగురుమంటున్నాయి.

ఆయన మాటలు నిజమేనేమో!

కేవలం నా కోసమే కాకుండా నా చుట్టూ ఉన్న వారి గురించి కూడా కొంతైనా నా కాలాన్ని వినియోగించాలి.

నాలాంటివారిని హెచ్చరించడానికి ఎన్నో సంఘటనలు!

కానీ వాటినుంచి నేర్చుకునేదెందరు?

నేను మళ్ళీ బాత్రూంలోకి వెళ్ళాను.

మూలగా వుందాపురుగు...

ఇంకా అది షాక్ నుంచి తేరుకున్నట్లు లేదు.

నేనా పురుగునే చూస్తున్నాను.

దానిని నేను రక్షించాను. కానీ నాకిప్పుడది పురుగులా అనిపించడంలేదు. ఆ స్థానంలో--మా పనిమనిషి, మా యింటి ముందు రోజూ అడుక్కునే బిచ్చగాడు, రెండు వారాల కోసారి అనాథ శరణాలయం చందాలంటూ వచ్చే చిన్న పిల్లలు, బస్ స్టాండులో మూటలు మోపే పదేళ్ళ కుర్రాడు.... ఇలా ఎందరో కనబడుతున్నారు.

గోదావరి వరద మనిషిని పురుగు చేసింది.

మా బాత్రూం షవర్ వరదలో ఓ పురుగు నన్ను మనిషిని చేస్తోంది.

★

(ఆంధ్రజ్యోతి సచిత్రవార పత్రిక - 11-9-87)